

# ሰንበት ዳግማይ ትንሣኤ

2003 ዓ.ም. (1ግንቦት 2011)

“ነቲ አምላኽ ብኢየሱስ ኅሩ ዝገለጸልና ምልክታትን ትእምርታታን ልብና ንኸፈት”

**መዝሙር:** ይትፌሣሕ ሰማይ ወትትሓስይ ምድር. . ።

“ሰማይ ይተሓጎስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ ፤ ሎሚ አብ ሰማያት ዓቢ ተሓጎስ ኮይኑ አሎ፤ ምድሪ ብደም ክርስቶስ ተሓጺባ ዓባይ ፋሲካ ትገብር አላ።”

## ንባባት:

- 1ቆሮ 15: 1~20፥
- ራእይ 1: 9~19፥
- ግ.ሐ. 5: 12~16፥
- ዮሐ 20: 11~18

## ስብከት:

ወተንሥኦ እግዚአብሔር ከመ ዘንቃሕ እምንዋም  
 ወከመ ኃያል ውኅዳገ ወይን፥  
 ወቀተለ ጸሮ በድኅሬሁ፥። “ሽዑ እግዚአብሔር ከምቲ ኻብ ድቃሱ ዚትንሥእ ሰብ  
 ተንሥኦ፥ ከምቲ ነበት ሰትዩ ዚዕንድር ጀግና ኾይኑ ተንሥኦ” መዝ። 78: 65~66

ዳግማይ ትንሣኤ ከም ሥርዓት አምልኮና ብኹሉ ከም ሰንበት ትንሣኤ ኢና ንጽልን እንዝምርን። መቐረት ትንሣኤ ብዝያዳ ክነስተማቕር ምእንቲ ብሓደ ልቢ ጸሎት ንግብር። ኩሉ ቅዳሴ ክነዕርግ እንከሎና ትንሣኤን ሞትን መስዋዕትን ክርስቶስ ኢና እንዝክር። ባዕሉ ነዚ ንዝኸረይ ግበርዎ እናበለ ብመዓልቲ ጸሎተ ኃሙስ ቅዱስ ቍርባን ክሰርዕ እንከሎ ገዲፉልና። ሞትን ትንሣኤን ክንዝክር ከሎና ክንሓዝን ማለት ዘይኮነ ዋጋ ድሕነትናን ከምኡ አምላኽ ክሳብ ክንደናይ ከም ዘፍቅረና ክነስተንትን ምእንቲ እዩ።

ሞት ኢየሱስ ነቶም ናቱ ብፍላይ ከቢድ እዩ ነሩ እዚ ኸኦ ብኸልተ ምኽንያት 1. ሓንቲ ክፉእ ከይ ገበረ ህዝብን መራሕትን ኩሎም ከም ሓደ ገባር ክፉእ አብ መስቀል ሰቕሎም ምስ ዓመጸኛታት ስለ ዝቐተልዎ። 2. አብ ቅድሚ አምላኽን ሰብን ጽቡቕ ዝገብር ዝነበረ ወዲ አምላኽ መስሕ ብፍጡራቱ ክቐተል እንከሎ ድፍረት ንፈጣሪ ስለ ዝኾነ ወድሰብ ብሞት መስሕ ዕዳ ሊቢሶም። እንተኾነ አምላኽ ብጥንቱ ንወድሰብ ከድኅኖ ስለ ዝወሰነ ሞት ወዱ ንሞት አሸኒፉ ሕይወት ከም ዝረክብ ገርዎ። ነዚ ምስጢር ልዕሊ ሞት ርእዮም ምእንቲ ክኸእሉ ኢየሱስ ካብ ሞት ተንሥኦ። ድሕሪ ትንሣኤኡ ብቐረባ አብቲ ሞቱን ትንሣኤኡን ዝተዋሰኦ ሕያዎት አንስቲ እየን። ኢየሱስ አብ ምድሪ እስራኤል ክሰብኽ እንከሎ ዘገልግልኦን ምስኡ ዝጉዓዛ ሕያዎት አንስቲ ከም ዝነበራ ወንጌል ይነግረና። ንሳተን ክሳብ መጭርሽታ አይሓደግኦን። አብ መስቀል ተንጠልቲሉ ክግዕር እንከሎ ደቂ ታባዕትዮ ተኸተልቱ ብዘይ ዮውሓንስ ኩሎም ሃዲሞም። እተን አንስቲ ግን ንዝስዋእ መምህረን ናይ ፍቕሪ ንብዓት እናነብዓ አስንየንኦ። ናይ ብሓቂ ዕዉታት እየን ነረን። ዓወተን ክንዝክር ከሎና ንሕና እውን አሰረን ክንክተል ምእንቲ ኢና።

ናይ ሎሚ ካብ ወንጌል ዮውሓንስ ዝተነበ ብዛዕባ ሓንትን ካብተን ሕይወታ ቀይራ አብ ትንሣኤ ክርስቶስ ዝተዋሰኡት ማርያም መግደላዊት ይነግረና። ማርያም መግደላዊት አብ መቓብር ከይዳ መቓብር ጥርሑ ምስ ጸንሓ አብ አርድእቱ ከይዳ ነጊራቶም ጴጥሮስን ዮውሓንስን እናጎየዩ ከይዶም ከምቲ ዝበለቶም ምስ ጸንሖም ንዝዘኦም ተመሊሶም ማርያም ግን አብኡ እናበኸየት ተሪፋ። ሞትን ዝገደደ ኸኦ ራስኡ ብምስኦና ትበኪ ነራ። ንኢየሱስ አብ መቓብር ደልዮቶ

እንተኾነ ኢየሱስ ድሕሪ ትንግኤኡ መቻብር ቦቱኡ አይኮነን። አብ መቻብር ድንን ኢላ እንተ ረአየት ክልተ መላእክቲ ርእያ፤ ንጎይትኦ ክበይ ከም ዝወሰድዎ ትሓቶም። ክትበኪ ምስ ረአይዎ ስለምንታይ ትነብዒ ኢሎም ምስ ሓተትዎ ንጎይታይ ወሲዶም ክበይ ከም ዝገበርዎ ኸኣ አይፍልጥን ንስኹም ወሲድክም እንተኾነኩም ንገሩኒ ክወስዶ ትብሎም። ፍቕሪ ኢየሱስ ክሳብ ኣብ መቻብር ከይዳ ከምትሓትት ገርዎ። ሞቱ እውን ተስፋ አየቑረጸን ብድፍረት ኣብ ሞንጎ ፊሳታት ትደልዮ። ፍቕሪ ንፍርሒ የጥፍኦ እዩ። ስለዚ ኩነታት መቻብር ብዘየገድስ ክሳብ እትረኽቦ ደው አይበለትን። ኩላትና ከም እንፈልጦ መቻብር ከቢድ እዩ፤ ብምቻብር ክንሓልፍ ከሎና ንፈርሕ ቀልጢፍና ንሓልፍ። ለይቲ እሞ ዝሓመመ እንተ ዘይኮነ ብኣኡ ንበይኑ ዝሓልፍ የለን። እዚ ባህሊ ኣብ ኩሉ እዩ ዘሎ። ማርያም መግደላዊት እዚ እውን ካብ ፍቕሪ ኢየሱስ ክግግታ አይከአለን።

ድሕሪት ገጸ ቁልሕ እንተበለት ኢየሱስ ደውኢሉ ርእያቶ እንተ ኾነ አየላለየቶን። እዚ ሓባራዊ ተመክሮ እዩ ድሕሪ ትንግኤ ንኢየሱስ አየልልይዎን። ንሱ ሓደ ዓይነት ሰብ እዩ እንተኾነ ኸኣ ሓደ ዓይነት አይኮነን ዝፈልዮ ነገር አልኦ። ኣብዚ ናይ ምትሕልላፍ ጊዜ ንኢየሱስ ብፍሉይ ከመይ ገሮም ኣብ ዘይተጸበይዎ መልክዕን ቦታን ኩነታትን ከምዘለልይዎ ክምሃሩን ክፈልጡን አለዎም። ከምቲ መላእክቲ ዝሓተትዎ ሓደ ዓይነት ሕቶ ይሓታ “እንታይ ኾንኪ ትበኽዩ ኣሎኺ፤ ንመን ትደልዩ ኣሎኺ” ይብላ። እዚ ሕቶ ቀጺልና ንርእስና ክንሓቶ ዝግብኣና ሕቶ እዩ። ከም ማርያም መግደላዊት ከምዚ ክንብል ንኸእል ማለት ንኢየሱስ ኣና እንደሊ ዘሎና ክንብል ንኸእል። እንቶኾነ አየናይ ኢየሱስ ኣና እንደሊ ዘሎና። ዝተንገሥዶ ወይስ ገና ኣብ መቻብር ዘሎ? እንደልዮ ኢየሱስ ክንፈልጥ ኣሎና። ኢየሱስ ክጠፍኣና ከሎ ሕይወትና ሕጉስ አይኮነን በዚ ኣና ከይጠኣና ኩሉ ጊዜ ክንደልዮ ክንሕልዎ ዝግብኣና።

ማርያም መግደላዊት እዚ ኣብ ቅድሚኣ ደው ኢሉ ዘሎ ሓላው ጀርዲን መሲልዎ ምናልባት ንጎይታይ ወሲድዎ ዘሎ ይኸውን ኢላ ትሓቶ። ንሕና ብዙሕ ጊዜ ንሰባት ከይፈለጥናዮም ኣብ ጠባዮም መንነቶም እንታይነቶም ንዘልል። ብዝኾነ ዮውሓንስ ነዚ ክነግረና ከሎ ብኸልተ ምኽንያት ይኸውን 1. እዚ ሰብ ምናልባት ሬሳ ኢየሱስ ዘለዎ ይፈልጥ ይኸውን። 2. ዮውሓንስ ጥራሕ እዩ መቻብር ኢየሱስ ኣብ ጀርዲን ከምዝኾነ ዝነግረና (19:41)። ኩሉ ናይ ዓለምና ቃንዛን ሓዘንን ብናይ ቀዳሞት ወለድና ኦዳምን ሔዋን ኣብ ጀርዲን ገንት ኤደን ብምውዳቕ ጀሚሩ። ሕጂ ኸኣ ሓዲስ ሕይወት ኣብ ጀርዲን ይጅምር። ማርያም መግደላት ከይተረድኦ ሓቃ እያ ዘላ። ኢየሱስ ብዓል ጀርዲን እዩ። ንሱ ካብ መሬት ሕይወት ዝፈጥር፤ ቃል ሰማያዊ ኣብኡ፤ ብዓል ጀርዲና ኣብ ጀርዲን ኤዲን ኮይኑ ንኹሉ ዝፈጠረ እዩ።

ድሕርዚ ኢየሱስ ይዛረባ፡ “ማርያም”! ምስ በላ ሽዑ ንሽዑ ብድምጹ ተለልዮ፡ እቲ ንሰለስተ ዓመት ዝሰማዓቶ ድምጺ ጎይትኦ ተለልዮ። ኣብ ወንጌል ዮሐ.10 ዘሎ ብዛዕባ ሕያዎይ ጎሳ እንተ ረኤና ከምዚ ነንብብ “ እተን ኣባግዕ በስማተን ምስ ጸውዔን ድምጹ ይሰምዓ እሞ የለልልይኦ. . . ንሰን ኣሰሩ ይስዕባ ምኽንያቱ ድምጹ ስለ ዘለልዮ...ኣባግዔ እፈልጠን እየ ንሰን ከኣ ይፈልጣኒ እየን (ዮሐ. 10:3~4፣15)። ኣብ ሃገርና ጎሳት ድምጺ ማሎም ይፈልጡ ንሰን እውን ድምጺ ዋናታተን ይፈልጣ ምዃናን ንርኢ። ማርያም ድምጹ ምስ ሰምዔት ቅልጥፍ ኢላ መምህራይ “Rabbuni” ዲኻ ኢላቶ “Rabbi” አይበለቶን። እዚ ካብ ምምህር ዝብል ፍልይ ዝበለ ኣጸዋውዓ እዩ፤ ብዙሕ ጊዜ ምስ እግዚኣብሔር ክዛረቡ ከለዉ ዝጥቀምዎ ቃል እዩ። እዚ ናይ ማርያም መግደላዊት ኣበሃህላ ካብቲ ናይ ቶማስ ኣብ ገዛ ከለዉ ምስተራእዮም ዝበሎ “ጎይታይ ጎይታይ” ዝተፈለ እዩ። ማርያም ኣቀዲማ ግልጽ ኢላ ርእያቶ እያ እንተኾነ እዚ ናይ ሕጂ ግልጽ ምባል ፍልይ ዝበለ እዩ። ውሽጣዊ ግልጽ ምባል እዩ፤ ካብ ዘይ ምላልዩ ኣብ ምልላዩ፤ ካብ ጎሃ ናብ ሓጎስ፤ ካብ ምጥፋእ ምስኡ ሓደ ምዃን፤ ካብ ምጥራጣር ኣብ እምነት ግልጽ ምባል እዩ።

ሓጎስ ፍርሒ ብሓንሳብ ተሓዊስዎ ከምኡ ካልኣይ ጊዜ ከይጠፍኦ ብምፍራሕ ትቕርቦ አይትተንክይኒ ይብላ፤ እዚ ኣዘራርባ ክኸውን ይኸእል እዩ። ክኸይድ ሕደግኒ “ምኽንያቱ ኣብ ኣቦይ አይዓረግኩን ኣሎኹ” ይብላ። ኣብ ወንጌል ዮውሓንስ ናይ ኢየሱስ ምክባር ኣብ መስቀል ክመውት እንከሎ ከም ዝተፈጸመ እዩ ዝነገረና። ኣብታ ናይ ዓወት ሰዓት ኢየሱስ ብቕጥታ ኣብ

ክብሪ ሰማያዊ አብኡ ደይቡ። ስለዚ እዚ ምስ ማርያም መግደላዊት ዝዛረብ ዘሎ እቲ ዝኸበረ ኢየሱስ እምበር እቲ ኣቐዲማ እትፈልጦ ኢየሱስ ኣይኮነን። እዚ ኢየሱስ ክትንክዮ ዘይትኸእል እዩ፣ ብርግጽ ከኣ ክትንክፎ ኣየድልን እዩ። “ካብ ሕጂ ንድሓር ኩሉ ጊዜ ምሳኹም ኣሎኹ”።

ጌና ናብ ኣቦይ ስለ ዘይዓረግኩ ኣይትተንክይኒ፣ ግናኺ ናብ ኣጎዋተይ ኪዲ እም ናብ ኣቦይን ኣቦኽምን ናብ ኣምላኽይን ኣምላኽኩምን እዓርግ ኣሎኹ በልዮም “ ዝብላ ቃላት ምስቲ ኣብ መጽሓፈ ሩት(1:16)፡ ዘሎ “ሕዝብኺ ሕዝበይ ኣምላኽኪ ድማ ኣምላኽይ እዩ” ዝብል ይመሳሰል። ኣቦ ኢየሱስ ሕጂ ኣቦ ሓዋርያቱ ይኸውን እዚ ኸኣ ብመንፈስ ቅዱስ ኣብ ኣብን ወልድን ዘሎ ምስተመልኡ ይኸውን። ከምብሓዲስ ከም ደቂ ኣምላኽ ይውለዱ (ዮሐ 3:5)። ብኢየሱስ ኣሕዋት ይብሃሉ። ማርያም መግደላዊትን ኩሎም እቶም ካልኣትን ክምሃርዎ ዘለዎም ሓዲስ ነገር እንተሎ እቲ ካብ ሙታን ዝተንሥኡ ኢየሱስ ካብቲ ቅድሚ ስቕለት ዝነበረ ኢየሱስ ፍሉይ እዩ። ነቲ ናይ ቀደም ኢየሱስ ክኸይድ ክሓድግዎ ኣለዎም እም ኣብቲ ሓዲስ ኢየሱስ ብፍሉ መገዲ ክቕርቡ ኣለዎም።

ማርያም መግደላዊት ነፍስወከፍ ክርስትያን ክገብሮ ዘለዎ ነገር ክትገብር ተነጊራ። ከድኪ ነርድእተይ ንገርዮም፣ ንጎይታ ከም ዝረአየቶ ክትነግሮም ተነጊርዋ። “ንጎይታና ርእየዮ”። ኣብዚ ዓምዲ እምነት ኣይኮነትን እተመሓልፍ ዘላ እንታይ ደኣ ዝረአየቶ ተመክሮኣ እያ እትነግር ዘላ። ንሕና ነዚ ክንገብር እዩ ዝድለ ዘሎ። ኣምላኽ ዝገበርልና ዝበለና ዝረአናዮ ክነግር።

ኣብ ወንጌል ዮውሐንስ ብፍሉይ ዝንገረና ንዝተንሥኡ ኢየሱስ መጀመርታ ዝረአየቶን ዝተዛረበቶን ሰበይቲ እያ። ኣብ ወንጌል ሉቃስ ተጠቐሳ ዘላ እዚኣ ሰበይቲ እንተኾይና (ሉቃ 8:2) ሓጢአተኛ ሰበይቲ ዝነበረት ካብኣ ሸውዓተ ኣጋንንቲ ዘውጽኣላ እያ። ኩሉ ጊዜ ሓደ እኳ ኣብ እግዚአብሔር ዝቐረበ የለን ልዕሊ ሓደ ሓጢአተኛ ሓጢአቱ ተነሱሑ ዝቐርብ። ብዙሕ ጊዜ ንሕና ዓበይቲ ቅዱሳን ጥራሕ ንሓሰብ እንተኾነ ካልእ መገዲ እውን ኣሎ። ኣብ ሉቃስ 7:35~5 ዘሎ ኣብ ገዛ ስምዖን ብዛዕባ እታ ሓጢአተኛ ሰበይቲ እግሪ ኢየሱስ ዝሓጸበት ከምዚ ይብል፣ “ብዙኅ ስለ ዘፍቀረት ንኣኣ ብዙኅ ኃጢአታ ተኃዲጉላ እዩ። እቲ ሓደት ዚኅደገሉ ግና ሓደት እዩ ዜፍቅር”። ኣምላኽ ፍጹም መሓሪ እዩ ንዝሓለፈ ዝተነሳሕናሉ ሓጢአት ኣይዝክርን እዩ። ኣብ ኣምላኽ ትማሊ የለን ኩሉ ጊዜ ሎሚ እዩ። ሎሚ ካብ ሓጢአት ርሒቐ እንተሎኹ ምሳይ ኣሎ። እዚ እዩ ማርያም መግደላዊት ዝረኸበቶ።

ማርያም መግደላዊት መጀምርያ ንኢየሱስ ክትርኢ በቐዓ፣ እዚኸኣ ዝያደ ስለ ዘፍቀረት እዩ። ንሳ ሓንቲ ዝተፈትወት ሓዋርያ እያ። ንኢየሱስ ዝያዳ ኩሎም ኣፍቂራቶ ኣብ ሕማማቱ ኣብ ስቕለቱ ሕጂ ኸኣ ኣብ መቐብሩ እምነታን ፍቕራን ገለጸ። ነቲ ኢኢየሱስ ዝገበረላ ማለት ካብ ኣጋንንቲ ነጻ ዘውጽኣ ብትሕትናን ብፍቕርን መለሰቶ።

ሕይወት ማርያም መግደላዊትን ትንሣኤ ክርስቶስ ዘኪርና ክነስተንትን ከሎና ብዙሕ ሓሳባት ክመጸና ይኸእል እዩ፣ ገል ክንሓስበሉ ዝጠቕመና፡

- **እግዚአብሔር ኩሉ ጊዜ ንሳና እዩ።** ሓልዮቱን ፍቕሩን ኩሉ ጊዜ ክፉት እዩ። ሓጢአትና ተአሚና ክንቀርቦ ከሎና ልዕለና ዘፍቅሮ የብሉን። ማርያም መግደላዊት ፍልጥቲ ሓጢአተኛ እያ ነራ እንተኾነ ኣብ ኢየሱስ ምስ ተመልሰት ልዕሊ ኹሎም ንኢየሱስ ኣፍቂራ። ኣብ ኩሉ ኣሰንያቶ።
- **ንኣምላኽ ክየቋረጽና ክንደልዮ ኣሎና።** ማርያም መግደላዊት እትስተምህረና ሓደ ንኢየሱስ ክየቋረጸት ደልያ ረኺባቶ። ንሕና እውን ብሓቂ ብልቢ ክንደልዮ እንተ ወሰና እም እንተ ደለናዮ ክንረኽቦ ንኸእል ኣና። ኣብ ዓለም ተዋሒጥና ኣብ እንነብረሉ እዋን ክንደልዮ ክንረኽቦ ግድን እዩ። እዋን ትንሣኤ ንኢየሱስ ክንረክብ እም ደቂ ትንሣኤ ኮና ብርሃን ትንሣኤ ክንለብስ ሎሚ እዋኑ እዩ።
- **መንፈስ ትንሣኤ ቀስ ኢሉ እዩ ዝስቆረና።** ማርያም መግደላዊት ንኢየሱስ ኣብ መቐብር እያ ደልያቶ። እቲ ኹሉ ኢልዎም ዝነበረ ዘንጊዎም። ንሕና እውን ኢየሱስ ዝርከቦ ቦታ

ንጋገዮ አና። ኢየሱስ አበይ ይርከብ ኢልና እንተ ላተትና። አብ ኩሉ ይርከብ ብፍሉይ ግን አብቲ ኩነታትና አብ ሓዳርና አብ ግላዊ ሕይወትና አብ ማሕበርና አብ ሥድራና አብ ኩሉ አሎ። ስለዚ አብ ቤተክርስቲያን ጥራሕ ወይ አብ ቅዱሳን ጥራሕ አይኮነን ዝርከብ አብ ኩሉ አሎ። ካባና ዝደልዮ ካብቲ ጋሪዱ ሒዙና ዘሎ ምስ ጸውዓና ግልጽ ምባል እዩ። ከምቲ ንማርያም ዝጸዋዓ ንነፍስወከፍና በብስምና ይጽውዓና አሎ። ማርያ ቀልጢፉ መምህራይ ኢልቶ ሽቡ ንስብከተ ወንጌል ወፊራ። ነርድእቱ ነጊራቶም በዚ ናይ ሓዋርያት ሓዋርያ ትብሃል። ትንሣኤ ክነብዕል ከሎና አብ ሕይወትና ዕለት ዕለት ክነብዕሎ አሎና ዝሓለፈ ሰንበት ትንሥኤ አብዒልና ዘይኮነ ቋንቋና ሎሚ ትማሊ ጽባሕ ትንሣኤ አብዕል አሎኹ ክንብል ይግብአና።

- **ትንሣኤ ዘብዕል ክሰብኽ ክነግር ግቡኡ እዩ።** ማርያም ትንሣኤ ክርስቶስ ምስ አረጋገጸት ክትነግር ከይዳ። ሰብ ኤማሁስ ኢየሱስ ከም ዝተንሥኤ ምስ ፈለጡ ክነግሩ ንኢየሩሳሌም ተመሊሶም፣ ቅዱስ ጳውሎስ አነ ሰባኺ ዝተንሥኤ ክርስቶስ እዩ ይብል ነሩ። ኢየሱስ ንሓዋርያቱ ኪዱ ንኹሉ ዓለም ተኸተልተይ ግበርዎም እናበለ ክሰብኩ ልኢኽዎም። ቤተክርስቲያን ሰባኺት ወንጌል ትንሣኤ እያ። እምነትና አብ ትንሥኤ ኢየሱስ ክርስቶስ ዝተመሰረት እዩ ስለዚ ስብከትና ብዛዕባ ትንሣኤ ምንጋር እዩ። ሎሚ ንትንሣኤ ከመይ ገርና ክንሰብኩ ንኽእል። አብ ሕይወትና ምስ ክርስቶስ ዘሎና ርክብን ፍቕርን ክንገልጽ እንተኸአልና። ነቲ እመነትና ዝብሎ እንተ ፈልጥናዮ እሞ እንተነበርናዮን ሰባኺናዮን። ክርስቶስ ትንሣኤ እዩ እናበልና ክንእውጅ እሞ ንንስሓን ተሓድሶን ክንሰብኽ።
- **ስብከት ትንሣኤ ናይ ኩልና ተሳትፎ ይሓትት።** ኩልና ሰባኺቲ ትንሣኤ አና። ማርያም መግደላዊት ሓጢአተኛ ዝነበረት እሞ ሰበይቲ ቀዳመይቲ ሰባኺት ትንሥኤ ኮይና። ኩልና አብ ስብከት ትንሥኤ እጃምና ክነበርክት ዕዳማት አና። አብ ግብሪ ሓዋርያርት መላእ ማሕበር ክርስቶስ ንስብከት ወፊራ ከምዝነበረት ንርኢ። አብ ጽንኩር እሞን ኩሎም ንሞት ከይፈርሑ በቶም ዝተሰውኡ ተስፋ ከይቆረጹ ስለ ዝሰበኹን ንኹሉ ቀይሮም። ሎሚ አነን ንስኹምን ንዓለምና መንፈስ ትንሣኤ እንሰብኽ ንሕና አና። ብድፍረት ንሓቂ እምነትና ክንሰብኩ ትሑዛት አና። እምነት ፍርሒ ሕፍረት ክለብስ እንከሎ ሞት እዩ ዝኸተሎ ስለዚ ንእምነትና ብድፍረት ክነግሮን ክንሰብኩን ሓደራ በኹሪ ትንሥኤና እዩ።

ዳግማይ ትንሣኤ ክነብዕል ከሎና እምብአር ንዘሎና ፍቕሪ ክርስቶስ አና እነሕድስ ዘሎና። ዳግማይ ትንሣኤ ካልአይ ተንሣኤ አይኮነን ዘስምዕ እንታይ ድኣ እቲ ሓንሳብ ዝተንሥኤ ኢየሱስ ሎሚ ናተይን ናታትኩምን ትንሣኤ ክርኢ ይደሊ አሎ። አብ ትንሣኤኡ ከም ማርያም መግደላዊት ክንልኣኽ ኪድ ነሕዋትካ ንገሮም ይብለና አሎ። አብኡ ቅርብ ኢልና ክነለልዮ እሞ መምህራይ እናበልና ፍቕርና ክንገልጸሉ ይደልየና አሎ። ሓዲስ መንፈስ ለቢስና ንኹሉ መኸላእታ ፍቕሪ ክንኣሊ ንኹሉ አብ ሓጢአት ዘውድቕና ሕማቕ አመል አለለና ክንዕገት። ነሕዋትና ጣዕሚ ትንሥኤ ከስተማቕሩ ምእንቲ ክንሕግዞም እሞ አብ ግራት ትንሥኤ ከም ዝወፍሩ ክንገብሮም።

ኢየሱስ ክንዝክር ከሎና ማርያም ክንዝክር ግድነት እዩ። ምኽንያቱ ኩሉ ባህሪ ሥግኡ ካብአ እዩ ወሲድዎ። እቲ ምንጫ ምስጢራት ቤተክርስቲያን ዝኾነ ሰውነቱ ካብአ ወሲድዎ። ንሳ መጀመርታ ጣዕሚ ትንሣኤ ዘስተማቕረት እያ። አብአ ቀሪብና አብ ጸማ ትንሥኤ ወድኺ ሓውስና ንበላ። ድሕሪ ትንሣኤ ማርያም ነታ ብፍርሒ ተሸቑሪራ ዝነበረት ማሕበር ወዳ ተስፋ ኮይናታ ከም ዝነበረት ሎሚ ተስፋና ክትከውን ንለምና። ንወድኽን ንኣኽን እነሓጉሰሉ ሕይወት ክንሕዝ ሓግዝና ንበላ።

ርሑስ ብዓለ ዳግማይ ትንሥኤ ንኹልና።

አባ ንጉሠ ፍሥሓ